

వై డోంట్యు మేరీ మి?

“వై డోంట్యు మేరీ మి, సుబ్రావ్?” అని నూట ఇరవై ఒకటో సారి కూడా అతి తియ్యగా అడిగింది కమ్లా మేనోన్. అదెందుకో వెగటుగా వినిపించింది సుబ్బారావుకి. ఇంటిదగ్గర నించి వచ్చిన ఉత్తరం తపీమని నేలకేసి కొట్టేడు.

‘ఆ విసురు నామీద కాదులే నాకు తెలుసు’ నన్నట్టుగా కమ్లా మేనోన్ ఒళ్ళంతా కదుపుతూ గుమగుమమని నవ్వుకుంది. ఆ క్షణంలో సుబ్బారావుమీద ఆ బాధ్యత పడ్డాది.

తను ఉత్తరం నేలకేసికొట్టడం ఆమెమీద విసుక్కోడం అనుకుంటూ దేమోనని మొహంమీద చిరునవ్వు పోసుకొని, “ప్లీజ్, ఒక్క నిమిషం కూచో, రేడియో పెట్టుకో కావాలంటే!” అని చెప్పేసి లోపలికి వెళ్ళేడు.

బాగానే ఉంటుంది. కమ్లా మేనోన్ మలయాళది “ఆడదీ, మలయాళదీ — బహూకళలు తెలిసిన జాణదీ!” కట్టినట్టు కట్టుకట్టకుండా, పెట్టినట్టు బొట్టు పెట్టకుండా, చుట్టినట్టు జుట్టు ముడి చుట్టకుండా ఆఖరికి అల్లరేనా సరే చేసిన పద్ధతిలో రెండో మాటు చెయ్యకుండా చలాకీగా తిరిగేస్తూ ఉంటుంది.

వై డోంట్యూ మేరీ మీ — వై డోంట్యూ - మీ-?"

అమ్మ బాబోయ్,

క్రమంగా ఈమధ్య "నన్నే పెళ్లాడవోయ్, నరసింహా!" అని పొడినట్టు దండయాత్ర ప్రారంభించినా, మొదట్లో "వాట్ సుబ్రావ్, యువార్ ట్యాంటీ వైన్ - వై డోంట్యూ మేరీ సమ్బడి" అనే అడిగేది.

ఇరవై తొమ్మిదేళ్ళు మీదపడ్డ ప్రతి మొగాణ్ణి "నువ్వింకా పెళ్ళాడవేమో" అని నిలదీసి అడిగేసే అంతంతలేసి ఆడవాళ్ళు కలకత్తా లోనేకాదు, కాకినాడ లోను కావలసినంతమంది కనబడతారు.

అయితే ఆ ప్రశ్న అందమైన భూమికతో ముస్తాబై వస్తుంది. ఇంత చే దుండదు. ఉగాది పచ్చడిలో ఉన్నట్టు తగుమాత్రం వగరూ తీపీకూడా ఉంటాయి. అందులోనించి తగిన వరసోక్తి పుడుతుంది. 'అయ్యో ఇప్పటిదాకా పెళ్ళిచేసుకోకుండా పెళ్ళికాకుండా ఉండిపోయానే' అన్న దుఃఖం, విసుగూ, బెంగా మరిచిపోవడానికి అందులో చిన్న చిన్న హామియోపతీ మాత్రలంతేసి హాస్యం డోసు లుంటాయి. కాని ఈ మలయాళది - బేకర్ అండ్ బేకర్ కంపెనీవారి అసిస్టెంట్లు సెక్రెటరీ - కాలికట్లో పుట్టి కలకత్తాలో పెరిగి పోతున్న ఈ కమ్లా మేనోన్ మాటలకి కాకినాడ కలకంఠుల మాట లోని కమ్మదనం ఎలా వస్తుంది! రెండేళ్ళకిందట ఆమె నోటంట ఆ ప్రశ్న ఎంత వెగటు కలిగించిందో ఇప్పుడూ అంత వెగటూ కలిగిస్తుంది. ఆ మాట దానితో చెప్పేస్తే బావుణ్ణి నిపిస్తుంది. కాని..

ప్రెషర్ స్టప్ వెలిగించి నీళ్ళు పడేశాడు సుబ్బారావు. కాళ్ళూ చేతులూ కడిగేసుకొని మళ్ళీ గదిలోకి వచ్చేటప్పటికి కమ్లా మేనోన్ చక్కగా మంచంమీద తలగడా నిలూవుగా పెట్టుకొని సుఖంగా పడు

కొని న్యూస్ పేపర్ చదువుకుంటున్నాది. తన అలికిడికాగానే "ప్లీజ్ — ఐ డోంట్ వాంట్ దట్ రెచ్చెడ్ టీ, మిస్టర్ సుబ్రావ్" అన్నాది ముద్దుగా.

కమ్లా మెనోన్ ముద్దుగా మాట్లాడినాకూడా సుబ్బారావుకి ఎబ్బెట్టుగా వినిపిస్తుంది.

"సుబ్రావ్" అంటుంది. "సుబ్బారావు !" అనమంటాడు. "బ్రావ్ అంటుంది, అతను నోరుమూసుకునినమస్కారం పెట్టేస్తాడు. తనని "కమలామీననూ" అనద్దు, "కమ్లా మేనోన్" అనమంటుంది "కమ్లా" అనమంటుంది. అట్టే మాటాడితే "కొమ్లా" అనమంటుంది కూడానూ.

"నేనేమీ చిన్నపిల్లవాణ్ణి కాదు, కమ్లా, ఏమిటా ముద్దు పేర్లు పెట్టి పిలవడాలు !" అన్నాడత నోసారి. "ముప్పయ్యేళ్ళు నెత్తి మీదికి వచ్చి ఐదడుగుల తొమ్మిదంగుళాలు పొడుగూ, పద్దెనిమి దించీల వెడల్పూ కలిగి నెలకి ఎనిమిది వందలు జీతం తెస్తున్న నిన్ను చూసి చిన్నపిల్లడనుకుందికి నేనేమైనా పూతన ననుకున్నా వుటయ్యా!" అంది.

"టీ కాదు, కాఫీయే పెట్టుకుందాం" అన్నాడు సుబ్బారావు.

"కాఫీయ్యే పెట్టుకుందాం" అని వెక్కిరించి మళ్ళీ ఒళ్ళంతా కదుపుకుంటూ గుమగుమమని నవ్వుకుంది కమ్లా.

'నీ కెన్నిసార్లు చెప్పాలి రోడ్లన్నీ తిరిగి వచ్చిన కాళ్ళతోటి మంచమెక్కి కూచోవద్దే తల్లీ అని !' అని మనసులోనే అనుకున్నాడు సుబ్బారావు. మర్యాదగా దగ్గిరికివెళ్ళి "ప్లీజ్, ఒక్కసారి లే. దుప్పటి మారుద్దామనుకున్నానుగాని బద్దకించేశాను నిన్నటి

నించినూ, ఏముంది బ్రహ్మచారి జీవితం" అనిముక్కలు ముక్కలు చేసి అన్నాడు నవ్వుతూ.

"హ్లా హ్లా హ్లా! ది క్వెశ్చన్ అండ్ ది ఆన్సర్!" అంటూ మళ్ళీ నవ్వింది కమ్మ.

ఇదింటే !

దీని దృష్టి నామీ దెవ్వుడు పడ్డాదో అప్పుడే నావని అయి పోయింది అని నిరుత్సాహపడ్డాడు తను, మొట్టమొదటిసారి ఈమెని నారాయణ గోస్వామి ఇంట్రడ్యూస్ చేసినప్పుడు అసిస్టెంట్లు సెక్రటరీ కదా, బొత్తిగా క్లర్కో టైపిస్టో కాదుకాదా. మాట్లాడితే తప్పేమిటని తనే చొరవగా ఉన్నాడు. అదే ఆకర్షణకి పూనుకొన్నట్లయింది. రోజూ కలుసుకోవడం, మాట్లాడుకోడం అలవాటయ్యేసరికి ఆమె రెండుమూడురోజులు కనబడిమాట్లాడలేకపోతే గిలగిల్లాడిపోయాడు. ఆ రోజు రాత్రి సెకండ్ షో సినీమానించి టాక్సీ దొరక్క అవస్థ పడుతున్న ఆమెని తను దయతలచి తన టాక్సీలో డ్రాప్ చెయ్యకపోతే ఈ కథ ఇంత దూరం రాకనేపోను. నాలుగోరోజునించి "పోవోయ్, నీ సెక్షన్ వేరూ. నాది వేరూ!" అని వేరుగానే ఉండి పోయేవాడు.

ఇప్పుడు ఎన్ని అలవాటయిపోయాయని! ఇళ్ళకి పిల్చుకోడాలూ, కాఫీలివ్వడాలూ, అందరికీ ఇంట్రడ్యూస్ చేసుకోడాలూ, పబ్లిసిటీ కాంపెన్ల కలిసి తిరగడాలూ. చివరికి రాత్రి అయిపోతే ఒకళ్ళ నొకళ్ళు ఇళ్ళకి దిగబెట్టుకోడాలూనూ! ఇంతవరకూ వచ్చింది కదా, ఇది, ఇంకెంతవరకూ రాకపోతుందా అని కమలామేనోన్ అంచనా ఏమిటో

"ఉత్తరం ఎవర్రాశారు, సుబ్రావు!" అని కట్టుకున్న పెళ్లం

కంటే చొరవగా అడిగేసింది కమలామేనోన్, కాఫీ సుతారంగా సిప్ చేస్తూ.

“ఎవరోలే”

‘మా అమ్మా, నాన్నా ఉత్తరం రాసేరు. అందులో నేననుకున్నది ఏమీ లేదు’ అన్న ఆశాభంగాన్ని మొహంలో తెలియనివ్వకుండా చెయ్యాలని సుబ్బారావుపడ్డ తాపత్రయం అంతా వృథా అయిపోయింది.

“డబ్బు పంపమని రాస్తే నీకింత కోపం రాదే !”

క్రమంగా ఈ కమలామేనోన్ తన స్వంత సమస్యలన్నిటోనూ దూరిపోతున్నాది. డబ్బు పంపమని రాస్తే కోపం రాదని తెలిసిపోయింది. దీని కన్నీ తెలిసిపోతున్నాయి,

అవును. అక్కణ్ణించి వచ్చే ఉత్తరాలుకూడా అలాగే ఉంటాయి నెల మధ్యని అసలు ఉత్తరాలే రావు. నెలాఖర్నే వస్తాయి. ఇక రెండు మూడు రోజులలో జీతాలు అందుతాయనగా వస్తుంది ఉత్తరం.

అలాటి ఉత్తరాలు నలభైకి దాటి వచ్చాయి ఇక్కడికి. అవన్నీ ఒక్కలాగే ఉంటాయి. వాట్లో సంగతులన్నీ మూసపోసిన సీసపుదిమ్మల్లా ఒకటిగానే ఉంటాయి.

నెలాఖర్న ఇంటిదగ్గరనించి ఉత్తరం వచ్చిందంటే అది విప్పి చూసుకోడం అనవసరం అని చెప్పచ్చు. అసలు కొన్ని ఉత్తరాలు విప్పేవి రానేరావు. కార్డులే వస్తాయి.

“కార్డులు రాయకండి నాన్నా” అంటే “పిచ్చివాడా! ఇక్కడ తెలుగు వచ్చినవాళ్ళ కంటబడకుండా ఎర్రడబ్బీలో స్వయంగా నేనే వేస్తున్నాను కదురా ! అక్కడ అంతమంది బెంగాలీవాళ్ళ

మధ్య నీ ఉత్తరం ఎవడిక్కావాలిరా ! అంచేత కార్డే మంచిదిరా, ఆమాత్రం దానికి కవరుకూడా ఎందుకు అదో దండుగ ? అందులో ఏమిటుందోనని ఎవరేనా చింపి చూస్తారు కూడామా!" అని పొదుపు ఉద్యమం ఏజెంటులాగ మాట్లాడతాడు. "ఇంతకీ అందులో ఏమంత రహస్యమైన భోగట్టా లుంటాయి గనక !" అంటాడు.

అవును. రహస్యాలుండవు.

అసలేమీ ఉండవు వాటిల్లో.

అంతా బాగున్నాం అని మొదలుపెట్టి ఎవరూ కులాసాగాలేం అన్నట్లు తేలుస్తారు ఆఖరికి. "నా వంట్లో ఈమధ్య అంత ఇదిగా ఉండడంలేదు. దగ్గు తెరలు తెరలుగా వస్తున్నాది. మీ అమ్మకి బ్లెడ్ ప్రెషర్ ఎటాక్ ఈనెల్లో రెండుసార్లు వచ్చింది. చిన్నిగాడు మొన్న ఫుట్ బాలాడుతూ పడ్డాడు. మోచేతి మణుకుమీద చెక్కుకుని పెద్దపుండు అయిపోయింది. చెల్లెళ్ళిద్దరికీ పెళ్ళి సంబంధాలు చూస్తూనే ఉన్నాం. ఈ నెల్లో ముగ్గురు పెళ్ళికొడుకులు వసంతని చూడ్డానికి వచ్చారు. ముగ్గురికీ అది నచ్చినట్టేగాని, అందులో ఒకరి అంతస్తుకేనా మనం తూగేటట్టు లేం." ఇలాగెలాగో ఉంటాయి ఆ క్షేమసమాచారాలు, చివరి వాక్యం మాత్రం డబ్బు ఎంత పంపాలో స్పష్టంగా రాసి ఉంటుంది. ఎంత వేగిరం వంపితే అంత మంచి దని ప్రాధేయపూర్వకంగా ఆజ్ఞాపిస్తారు.

ఇరవై ఆరోయేట ఈ కలకత్తాలో అడుగుపెట్టేడు తను ఈ ఉద్యోగంకోసం. కాకినాడలో ఉన్నంతకాలం ఎక్కడా, ఆఖరికి స్టేట్ గవర్నమెంటులోకూడా ఉద్యోగం దొరకలేదు. దొరికి ఉంటే అక్కడే వాళ్ళతోబాటు ఉండిపోయేవాడు. ఈ ఉత్తరాల బాధ, ఈ దిక్కుమాలిన వాడిలా ఉండడం బాధ, ఈ కమలా మేనోన్ పరా

మర్న బాధ తప్పిపోయేది. ఎక్కడో ఎవతెనో చూసి తనూ కట్టుకొనేవాడు. చెల్లెళ్ళకి దక్షతగా చేసేవాడుకూడానూ.

ఇప్పటినించీ తొందరేమిటని అప్పటివరకూ తనే నిర్లక్ష్యం చేసేడు పెళ్ళిసంగతి.

ఇప్పుడు సంగతంతా వేరుగా ఉంది.

ఇప్పుడు తనెలా ఉన్నాడో, వేళకి అన్నమేనా తింటున్నాడో లేదో, బట్ట లెవరు అందిస్తున్నారో, పక్కెవరు వేస్తున్నారో, తలనొప్పి వస్తే అమృతాంజనం ఎవరాస్తున్నారో, కష్టం సుఖం కలిగి న్నాడు ఎవరితో పంచుకుంటున్నాడో, అందమైన ఈ నగరంలో తిరిగినప్పుడు సుందరమైన దృశ్యం ఏదేనా కనబడి తనలో వివరీతమైన భావోద్వేగం కలిగినప్పుడు దానికి బయటికి వెళ్ళేమార్గం ఎవరు చూపిస్తున్నారో - ఇవేవీ తనవాళ్ళు పలకరించి పరామర్శించరు. అసలు ఇంటికి వెళ్ళి రెండేళ్ళయింది.

నిజమే! రెండేళ్ళకిందట ఇంటికి వెళ్ళినప్పుడు తల్లి నాలుగైదుసార్లు హెచ్చరించింది, "అబ్బాయి, ఓ నెల్లాళ్ళు సెలవు పొడిగించు నాయనా. సంబంధాలు దొరుకుతాయి. నెల్లాళ్ళలో ముహూర్తాలూ కుదురుతాయి. ఏకంగా కోడల్ని వెంటబెట్టుకునే వెళ్ళిపోదువు గాని" అంటూనూ. తల్లిమాట నిజంగా నిజమే. కుదిరిపోయేది, జరిగిపోయేదీ కూడానూ.

ఆవేళ రాత్రి సినీమాకి వెళ్ళడంతో వచ్చింది పొరపాటు. మరునాడు పిఠాపురం వెళ్ళి శ్రీధరావు చెల్లెలు పద్మజ ని చూడాలని, 'మీ చెల్లెల్ని నా కిచ్చి పెళ్ళి చెయ్యవోయ్' అని శ్రీధరావు నడగాలని, 'నన్ను చేసుకో, పద్మజా!' అని ఆమె నడగాలని తియ్యగా, రహస్యంగా ప్రోగ్రాం వేసుకున్నాడు. ఆ ఉత్సాహంలో అలా అలా నాలుగు వీధులూ తిరిగి అక్కణ్ణించి సినీమాకి వెళ్ళితే..

తన పక్కసీట్లోనే పద్మజ! “ఎంతో సంతోషంగా ఉంది, నిన్నీవాళ యిక్కడ చూసినందుకు!” అని పలకరించింది. తనకి కూడా ఆ నిమిషంలో సగంసేపూ అలాగే అనిపించింది. తరవాతి వాక్యంలో అగ్నిపర్వతాలు పేలి లావా నెత్తి మీద ప్రవహించింది. “ఇటు చూసేవా, ఈయన విద్యాసాగర్, ఎం. ఎ, ఇక్కడే లెక్చరర్. మా శ్రీవారు! మా స్నేహం వయస్సు ఇవాళ్టికి నలభై ఒకటోరోజు, మీరిద్దరూ కలుసుకోండి” అంటూ అందంగా నిండుగా నవ్వి ఇద్దరి చేతులూ కలిపింది. నలభై ఒకటో రోజుకే రోజులు లెక్క పెట్టడం దాకా వచ్చిందా అన్న జోకు తన నోట్లోనించి ఇంకా ఇవతలికి రాలేదు. తెల్లటి సినీమాస్కోపు తెర నల్లగా, పైన కంఫర్టుబుల్ గా వెలుగుతున్న డిమ్లెట్లు నల్లగా, పక్కన కూర్చుని అందంగా నవ్వుతున్న పద్మజ పలువరస నల్లగా, అంతులేని భవిష్యత్తంతా నల్లగా తననిచూసి వెక్కిరిస్తున్నట్టయింది. ఈ అపశ్రుతికి విరుగు డేమిటో చప్పున అర్థంకాలేదు. అంతే, ఇంక పిఠాపురంలేదు, పిల్లల మఠీ లేదు. మరునాడే మెడ్రాస్ మెయిల్ ఎక్కేశాడు తను.

తనని ఇప్పుడు కమలామేనోన్ తప్ప ఎవరూ అడగరు “వై డోంట్యు మేరీ ఏ బ్యూటిఫుల్ లేడీ” అని. ఈ కమలా మేనోన్ — ఇది నవ్వుతుంది, పలకరిస్తుంది, హాస్యమాడుతుంది.... బజార్లకి బట్టలకొట్లకి, సినీమాలకి, చిల్లర షికార్లకి వస్తుంది. కాని దీనిలో ఏమేనా శృంగారం, సౌకుమార్యం ఉన్నాయా? ఇది వంట వండ గలదా? పప్పుతిమ్మక్కలా మంచం మీద బాసింపట్టు వేసుకూచుని తను కాఫీచేసి ఇస్తే సుతారంగా సగందాకా తాగగలదు, ఆ మిగిలిన సగం ఎత్తి తాగడానికి, కప్పు కడిగి అక్కడ పెట్టడానికికూడా బద్ద కమే. పువ్వులు కొని ఇచ్చేడు తను ఓసారి. “అబ్బా, నా కివి ముడుచుకోడానికి బద్దకం ! నువ్వే పెట్టు, బాబూ !” అని ఒయ్యా

రం కురిసింది. అందులో శృంగారం కనబడాలంటే చాలా కాండె సెన్సన్ అవసరం అనిపించింది.

న్యూస్ పేపరు చదువుతూ, కాఫీ తాగుతూ ఉన్న కమలా మేనోన్ హఠాత్తుగా రెండూ ఆపేసి లేచి కూచుంది. ఒక ఎడ్వర్ టై జుమెంటుమీద వేలుపెట్టి "దీనికి నేను ఎప్లయ్ చేస్తాను" అన్నది. గబగబా పెన్నూ నోట్ బుక్ కు తీసుకుంది. ఆ వివరాలన్నీ రాసేసు కుంది. మరోసారి రాసింది, పేపరులో ఉన్నది తైపారువేసి చూసు కొని పేపరులో రెండుసార్లు టిక్ కొట్టింది.

'దొంగముండ! దీని కింకా ఆశ తీర్చేదు. బేకర్ అండ్ బేకర్ మందుల కంపెనీలో వనీపాటూ లేకుండా షోగ్గా వేనిటీబేగ్ ఆడించు కుని ఇటూ అటూ తిరిగినందుకు నెలకి అయిదు వందలు పట్టుకుపో తున్నాది. ఇంకా మంచి ఉద్యోగం, ఇంకా ఎక్కువ జీతం సంపాదిం చేద్దామని కాబోలు దీని ఎత్తు" అని విసుగ్గా, అసూయగా అను కున్నాడు సుబ్బారావు.

"సో ! — గుడ్ నైట్, సుబ్రావ్ !" అని లేచింది కమలా మేనోన్.

"వెళ్ళు, తల్లీ, వేగిరం వెళ్ళు" అని మనస్సులో అనుకొని, "నీకు వెళదామని బుద్ధిపుట్టింది. ఇంక నే నాగమంటే మాత్రం ఆగు తావా ? అదేదో ఉద్యోగానికూడా ఎప్లయ్ చేస్తున్నావు. అదొ స్త్రీ మా కంపెనీకే గుడ్ బై కొట్టేసి వెళిపోతావు" అన్నాడు సుబ్బారావు.

లేచి నిలబడుతూ గుమగుమమనినవ్వుకుంది కమలామేనోన్. ఒళ్ళంతా కదుపుతూ అలా నవ్వుతూఉంటే కొంచెం చిరాగ్గానే ఉంటుందిగాని అప్పుడప్పుడు ఆ నవ్వులో కమలా మేనోన్ని చూడాలనే ఉంటుంది సుబ్బారావుకి.

“ఆ ఎడ్యర్ట్ యిజ్ మెంటు నువ్వోసారి చూడు. అది నా ఒక్క దానికే కాదు !” అని చిలిపిగా నవ్వుకుంటూ గది దాటి వెళ్ళి పోయింది.

యథాలాపంగా ఆ ఎడ్యర్ట్ యిజ్ మెంటు తీసి చూసేడు సుబ్బారావు. ఇది ఏ కంపెనీదయి ఉంటుందో గెస్ చేదామని, దొరకకుండా పేద్దామనుకుంటారుగాని కొంచెం గట్టిగా ఆలోచిస్తే ఏ కంపెనీ వాళ్ళదో తెలిసిపోతుంది. చూస్తే సరి

లెంపకాయ కొట్టినట్టయింది హఠాత్తుగా.

అది ఒక “వధువు కావలెను” ప్రకటన !

“చక్కని రూపమూ, మంచి అలవాట్లూ, హుందా అయిన ఉద్యోగమూగల ఒక ఇరవై యెనిమిదేళ్ళ మలయాళీ యువకునకు కలకత్తాలో కాపరం ఉండడానికి ఇష్టపడే సౌందర్యవతి అయిన మలయాళీ కన్యకావలెను. వధువుకు ఇంగ్లీషు బాగా తెలియాలి. వయస్సు ఇరవై రెండునుండి ముప్పయివరకూ ఉండవచ్చు. త్వరగా ఫోటోతో సహా దరఖాస్తు పెట్టండి.”

మళ్ళీ మళ్ళీ చదివేడు సుబ్బారావు.

కమలా మేనోన్ గడుసుది. తనకి కావలసిన పని మంచిగా జరక్కపోతే మాయోపాయంతోనైనా చేసేసుకుంటుంది అన్న సంగతి నిజం. దాంట్లో తన కెప్పుడూ సందేహంలేదు. కాని ఇది ఇన్నాళ్లూ నామీద కన్నేసిందని భ్రమపడ్డానే, పేపరులో మలయాళీ యువకుడు — అని కనబడేసరికి నిమిషమేనా నిలబడకుండా ఎగిరి పోయిందే! దీన్ని నే నాకర్జించేననుకొని ఘోరంగా గోతిలో పడ్డానే! — అని తెల్లబోయేడు సుబ్బారావు. ఓపక్క నోటితో “వైడోంట్యు మేరీ — మి—మి—మీ” అని రోజూ తనని అడుగుతూనే దాని

కళ్ళూ, మనస్సు మలయాళీ యువకుడి కోసం వెతుకుతున్నాయన్న మాట ! ఎంత గడుసు దెంత బిరుసు దెంత జాణది! — 'దీని కంతకీ కారణం నా ముఖావమే. నా తరపునుంచి దానికి కలుగు తున్న ఆశాభంగమే, నే నెప్పటికప్పుడు దానికి ప్రసాదిస్తున్న నిరుత్సాహమే' అనుకున్నాడు మనస్సులో దైన్యం, పశ్చాత్తాపం నింపుకొని.

అవును, నూటయిరవై య్యొక్కసార్లు వై డోంట్యూ మేరీ మీ — అని తెగేసి అడిగితే కనీసం ఒక్కసార్లైనా, కనీసం నన్ను ఆలోచించుకోనీవే అనైనా అన్నాడా ? మీరు వేరూ; మేం వేరూ అనే అన్నాడు. "ఇది కాస్మాపాలిటన్ సిటీ. మనం కాస్మిక్ యుగంలో ఉన్నాం. ఇంటర్నేషనల్ రిలేషన్స్ బలపడుతూ ఉంటే ఏమిటి ఈ ఇరుకుసందుల్లాంటి ఆలోచనలు ? " అని డబాయించింది. తను ఎప్పుడూ దానికి ఆశ పుట్టించలేదు. అందుకే అది ఉండి ఉండి దానికి కావలసినవాణ్ణి వెతుక్కుందికి పోయింది. రేపిపాటికి వాడే వడో కనుక్కొని వాడికి వల పన్ని స్వంతం చేసుకుంటుంది. దాంట్లో సందేహంలేదు.

చేసుకుంటే చేసుకోనీ. పీడ వదిలిపోయింది అని అనుకో దానికి చాలాసేపు పట్టింది సుబ్బారావుకి. ఒక క్షణం ఇలా అనుకుంటే మరుక్షణం ఏమిటో దాన్ని చెయిజారిపోనివ్వడం పొర పాటేనేమో అని అనిపించేస్తూంది. దానిలో ఏమీ లేదుగాని ఏదో ఆకర్షణ ఉంది.

ఏమైనాసరే, ఇన్ని ఇంటర్నేషనల్ కబుర్లూ చెప్పి చివరికి అది మలయాళీవాణ్ణి వెతుక్కుంటూ వెళిపోయిందే! దాంట్లో తను నేర్చుకోవలసిన పాఠం ఏమీ లేదా ?

వీమీ లేదా?

లేదా, అని!

సుబ్బారావు కాయితం, కలం తీశాడు. ఆంధ్రప్రదేశ్‌లో బాగా ప్రచారం కలిగి కలకత్తాకూడా వచ్చే ఇంగ్లీషు దినపత్రికలు మూడింటికి ప్రకటనలు వ్రాశాడు.

*

*

*

“ఏమంటున్నాడు మీ ఫ్రెండు!” అని వేళాకోళం చేసేడు సుబ్బారావు కమలా మేనోన్‌ని.

“ఫ్రెండెవడు?” అని పేల్చింది కమలా మేనోన్. ప్రతిధ్వని ఇచ్చినంత వేగంగా.

“అదే, ఆ ఎడ్యుర్బయిజ్ మెంట్ ప్రీయుడు!”

“ప్రీయుడూ లేడు, మొగుడూ లేడు!”

“ఎవడూ లేకపోతే ఇన్నాళ్లు నా రూమ్ కి రాకుండా ఎలా ఉరుకుంటున్నావు!.... ఎటుపోతున్నావు!”

“ఓ!” అని మళ్ళీ ఒళ్ళంతా కదుపుతూ నవ్వింది కమలా మేనోన్, “జెలసీ! దై నేమీజ్ మేన్!.... వాటిఫాల్ మైడియర్ కంట్రీమేన్!” అని మరింతసేపు సుబ్బారావుని లక్ష్యపెట్టకుండా నవ్వుకుంది.

“ఇంటర్వ్యూకై నా రమ్మన్నాడా పోనీ!” అని భోగుట్టా చేసేడు సుబ్బారావు వెటకారం తెలియకుండానే.

“ఆ ఇడియట్ — వాడు రమ్మనడం, నేను వెళ్ళడం! — వాడెవడో సి. ఐ. ఏ. వాడోయ్. మిస్టర్ సుబ్రావ్! — ట్రివేండ్రమ్ జిల్లాలో అంత దొర్భాగ్యుడు పుట్టలేదని మాడాడి కామెంట్ చేసేడు!”

“ఓ !”

సుబ్బారావు కింకా తనివి తీర్లేదు.

“శృంగభంగమైంది దొంగముండకి ! దీని కింతే కావాలి” అనుకున్నాడు. రూమ్ కి తీసుకువెళ్ళి దీనిచేత ఇంటర్నేషనల్, కాస్మా పాలిటిన్, కాస్మిక్ కబుర్లు చెప్పించి, లెక్చర్లిప్పించి, “ఏం పిల్లా, మరిమలయాళీ యువకుడు అని చదవగానే గజ్జెలగుర్రంలా పారి పోయావే” అని వెక్కిరించాలి. అప్పుడు తన కసి తీరాలి.

“మరవుతే మా రూమ్ కి రా ! పార్టీ ఇస్తాను.”

“ఎందుకు పార్టీ ?”

“ఇంకానయం? గండం గడిచినందుకు నువ్వియ్య వలసింది పార్టీ. పద, పద !” ఎప్పుడోగాని చెయ్యని పని; నడుంమీద చెయ్యేసి లాక్కుపోయాడు.

తిన్నగా లోపలికి వెళ్ళిపోయి స్టప్ వెలిగించి నీళ్ళు పెట్టి ఇవతలికి వచ్చాడు సుబ్బారావు.

నిలబడి ఉండే లెటర్ స్లిప్ లోంచి పడ్డ పెద్ద కవరుని అటూ ఇటూ తిప్పి తణిఖీ చేస్తూంది కమలా మేనోన్.

“ఏమిటది?” అన్నాడు సుబ్బారావు హుషారుగా.

“చూడు” అన్నట్టు కళ్ళలో మెరుగు పెట్టుకొని చేతి కందించింది.

అది ఒక దినపత్రికవాళ్ళు పంపిన కవరు. పైన వ్రాసి ఉంది; ఫలానా ఎడ్వర్ టైజ్ మెంటు నెంబరుకి జవాబుగా వచ్చిన మెయిల్, ఫలానా పత్రికవారి అభివందనలతో.

దొంగతనంగా కమలా మేనోన్ వేపు చూశాడు సుబ్బారావు.

దొంగతనం ఎప్పుడో పసికట్టేసింది కమలా మేనోన్.

కళ్ళలో చిరునవ్వు నోటిమీదికి రాకుండా జాగ్రత్త పడుతూ కమలా మేనోన్ ఖాళీగా వదిలిపెట్టిన మంచంమీద కూర్చుంటూ కవరు తెరిచాడు సుబ్బారావు.

“జస్ట్ వన్ మినిట్ ! ఆ కుర్చీ తెచ్చుకుని కూర్చో. ఇదేం కాన్సిడెన్షల్ గాదు. నీకంతా చెబుతాగా !”

లోపల ఒకటి ఒక కవరు ఉంది.

అంటే !

“తను మూడు ఆంగ్ల దినపత్రికలకి అడ్వర్టయిజ్ మెంటు పంపిస్తే, ముక్కోటి ఆంధ్రులు — కాదు, అయిదు కోట్లుట ఆంధ్రుల జనాభా — అంత మంది చదివితే ఒక్కటా, తనని వివాహం చేసుకోడానికి ఇష్టపడి సిద్ధపడుతూ వచ్చిన కన్యదరఖాస్తు. నేనూ, నా స్థితి ఒక్క కన్యనికంటే ఆకర్షించలేకపోయానా !” అని చిన్నబుచ్చుకున్నాడు సుబ్బారావు.

నాన్నగారు చెప్పింది నిజమేనేమో !

కలకత్తాలో కాపరం అనేసరికి కామేశ్వరావుగారి ఇందిరా. వీరభద్రయ్యగారి గిరిజా ఇద్దరూ వద్దన్నారుట. అసలా పెళ్ళిళ్ళ సుబ్రహ్మణ్యశాస్త్రిగారు సంబంధాలు నేను చూడ లేనండీ అన్నది కూడా ఇందుకేట!

నిన్ననే మిగిలిన రెండు పత్రికల వాళ్ళూ రాసిన ఉత్తరాలు వచ్చేయి మీ “ఎడ్”కి జవాబుగా ఒక్క అప్లికేషనూ రానట్టుతెలియ జేయడానికి చింతిస్తున్నాము అంటూనూ,

ఈ ఒకతె ?

ఇది ఎవతె ?

కమలా మేనోన్ కళ్ళలోకి బ్లాంక్ గా చూశాడు సుబ్బారావు, చిలిపిగా నవ్వుతూంది కొంపదీసి ఈ ఒక్క అప్లి కేషనూ దీనిది కాదుగదా!

మే గాడ్ ఫర్ బిడ్ ?

“కవరు విప్పి! ఏమిటలా తెల్లబోయి చూస్తావు!” అన్నట్టు కుతూహలం కళ్ళలో కనబరుస్తూ, “ఏదీ ఇలా తే! నేను ఓపెన్ చేస్తాను!” అన్నట్టు చెయ్యిజాపింది కమలా మేనోన్,

“ఉండుండు.”

విప్పి చూసేడు సుబ్బారావు.

స్థాణువై పోయేడు.

గదీ, మంచం, చేతిలో కవరూ, కమలా మేనోన్, అన్నీ. అందరూ గిరగిరా తిరుగుతున్నాయి. నేనూ తిరిగిపోతున్నాను.

నాకు తెలివి తప్పిపోతున్నాది.

పైనున్న వంకా పడిపోతుంది నామీద.

నేనెంతో దుష్టుణ్ణి, చస్తాను. కుళ్ళి కుళ్ళి చస్తాను.

ఇప్పుడు నా అంత్యకాలం సమీపించింది. ఎంత ఘోరమైన

పాపం !

ఈ అక్షరాలు

ఇది ఒక లేఖరూపం దాల్చిన మానవజాతి మరణశాసనం,

దీనికి నేను పురోహితుణ్ణి.

ఇది మహా పాపం.

“అయ్యా,

నా పేరు వసంత, మా నాన్నగారి పేరు కె. వీరభద్రరావు నేను స్కూలుఫైనలు పాసయి ఉన్నాను. ఇందుతో నా ఫోటోను పంపినాను. నా వయస్సు ఇరవైనాలుగు సంవత్సరాలు. కట్టాలు ఇచ్చుకోలేక మా వాళ్ళు ఇన్నాళ్ళవరకు నా పెళ్ళి చెయ్యలేక పోయినారు. నేనుకలకత్తాలో కాపరం చేయడానికి ఇష్టపడుతున్నాను. అక్కడ మా అన్నయ్య పెద్ద ఉద్యోగంలో ఉన్నాడు. మా అన్నయ చాలామంచివాడు. నాకూ, మా చెల్లెలికి పెళ్ళిళ్ళు కాలేదని తన పెళ్ళి వాయిదా వేసుకుంటున్నాడు. క్రింద అతని ఎడ్రసు కూడా వ్రాసినాను. తమరు త్వరగా సంప్రదింపులు జరిపినట్లయితే మాకు నిరీక్షణ బాధ తప్పతుంది.

వై డోంట్యు మేరీ మీ ?

— కె. వసంత.”

“ఎందుకలా వణికిపోతున్నావ్, సుబ్రావ్ !” కమలామేనోన్ కూర్చుని అడిగింది;

జవాబు లేదు.

లేచి నిలబడి అడిగింది.

ఉఁహూఁ.

“ఏదో ఇమోషనల్ షాక్ వచ్చినట్లుంది. పూర్ ఫెలో. ఒళ్ళంతా చెమటలు పోసేస్తున్నాయి.” ఫేన్ పూర్తిస్పిడ్లో తిరిగేటట్లు ఆన్ చేసింది కమలామేనోన్.

“ఐ హేవ్ నో టియర్స్ టు షెడ్.”

“ఏమిటి. సుబ్రావ్ !”

“నా పాపానికి నిష్కృతిలేదు” అన్నాడు సుబ్బారావు కళ్ళు తేలిగ్గా ఒత్తుకుంటూ, “వాళ్ళకి నామీద ఉండే సదభిప్రాయానికి నేను చేసే నిరవాకం ఇదా ?”

“అసలేమిటుంది, సుబ్రావ్, అందులో ? ఎందుకు నువ్వలా అయిపోతున్నావ్ ?”

చేతిలో ఘోటో, ఉత్తరం వరుపుమీద వడేశాడు సుబ్బారావు. “మా చెల్లెలు అప్లికేషన్” గొణుగుతూ రెండు చేతులూ మొహం మీద కప్పకున్నాడు.

అప్లికేషన్లు ఇంగ్లీషులోనే ఉంటాయి,

కమలా మేనోన్ జరిగిందేమిటో గ్రహించి, పరిస్థితి అదుపులో ఉంచుకున్నట్టే కనబడిందిగానీ సగం పైగా షాక్ తనూ తిన్నది.

ఈ ఉదంతంలోని అవమానం దేశ కాల పరిస్థితులేవైనా సరే — ఎవరికేనా ఒక్కలాటిదే.

వెంటనే లోపలికి వెళ్ళిపోయింది.

స్టవ్ మీద నీళ్ళు మరుగుతున్నాయి.

‘పూర్ ఫెలో!’ అనుకున్నాది కమలా మేనోన్.

రెండు నిమిషాల్లో కాఫీకప్పులతో ఇవతలికి వచ్చింది. సుబ్బారావు దిగాలువడి ఉన్నాడు . . కాఫీ అందుకొనేటట్లు చెయ్యడమే కష్టమైపోయింది.

‘నయం ! నే నివాళ రాకపోతే ఏమై ఉండేదో !’ అనుకుంది కమలా మేనోన్, గ్రీకు ట్రాజెడీలు ఆమె మనసులో వికారంగా కదలాడి భయంకరమైన ప్రమాదాల్ని ఊహించాయి,

“ఎంత కష్టం! ఎంతవిషాదగాఢ! ఎటువంటిషాక్స్ ఇస్తుంది మన సాంఘిక వ్యవస్థ!” అని ఓదార్పు మాటలు చెప్పి అతని కష్టంలో పాలు పంచుకుంది కమలా మేనోన్.

“వై డోంట్యు మేరీ మీ ?” అని యీ మాట సుబ్బారావు కమలా మేనోన్ని అడిగాడు.

